

आकाशवाणी
क्षेत्रीय समाचार
देहरादून (उत्तराखण्ड)
शनिवार 02.05.2026
समय 1830

e[; lekpkj %&

- मुख्यमंत्री पुष्कर सिंह धामी ने "मुख्यमंत्री घोषणाओं" के अंतर्गत पौड़ी गढ़वाल के छह विधानसभा क्षेत्रों की समीक्षा की। घोषणाओं को समय से पूरा करने के निर्देश दिए।
- गढ़वाल आयुक्त विनय शंकर पांडेय की अध्यक्षता में देहरादून में हुई भूमि धोखाधड़ी समन्वय समिति की उच्च स्तरीय बैठक में 44 प्रकरणों का निस्तारण। चौबीस मामलों में प्राथमिकी दर्ज कराने के निर्देश।
- प्रदेश में खाद्य सुरक्षा को लेकर सघन जांच अभियान जारी। रुड़की कृषि मंडी में विभाग की टीम ने औचक छापेमारी कर फलों की गुणवत्ता की जांच की।
- राष्ट्रीय सफाई कर्मचारी आयोग के सदस्य करम सिंह कर्मा ने चमोली जिले के अधिकारियों की बैठक ली। सफाई कर्मचारियों की समस्याओं का शीघ्र निराकरण करने के निर्देश दिए।

e[; e=h | eh{kk

मुख्यमंत्री पुष्कर सिंह धामी ने "मुख्यमंत्री घोषणाओं" को समय से पूरा करने और उनकी प्रभावी निगरानी के लिए कार्यक्रम मूल्यांकन और समीक्षा तकनीक यानी पी.ई.आर.टी. चार्ट तैयार करने के अधिकारियों को निर्देश दिए हैं। श्री धामी आज सचिवालय में "मुख्यमंत्री घोषणाओं" के अंतर्गत पौड़ी गढ़वाल के यमकेश्वर, पौड़ी और श्रीनगर सहित छह विधानसभा क्षेत्रों की समीक्षा कर रहे थे। उन्होंने बैठक में विधायकों द्वारा उठाई गई समस्याओं का प्राथमिकता के आधार पर समाधान करने के निर्देश दिए। मुख्यमंत्री ने कहा कि जिन घोषणाओं के अभी तक शासनादेश जारी नहीं हुए हैं, उन्हें आगामी 15 जून तक जारी किया जाए। उन्होंने कहा कि राज्य के प्रत्येक विकासखंड में बालिकाओं के लिए एक-एक छात्रावास बनाया जाएगा। इसके लिए प्रत्येक ब्लॉक में छात्राओं की सर्वाधिक संख्या वाले विद्यालयों को चिन्हित करते हुए आवश्यक भूमि उपलब्ध कराने के निर्देश अधिकारियों को दिए गए। साथ ही रघुनाथ मंदिर, लक्ष्मण मंदिर और सीता माता मंदिर को धार्मिक सर्किट के रूप में भव्यता से विकसित करने के लिए निर्देशित किया। मुख्यमंत्री ने बिजली, पेयजल, सड़क, स्वास्थ्य, वनाग्नि और मानव-वन्यजीव संघर्ष से संबंधित समस्याओं का भी शीघ्र समाधान करने पर जोर दिया।

Hkfe /kk[kk/kMh@cBd

गढ़वाल आयुक्त विनय शंकर पांडेय की अध्यक्षता में आज देहरादून में आयोजित भूमि धोखाधड़ी समन्वय समिति की उच्च स्तरीय बैठक में भूमि धोखाधड़ी से संबंधित 20 लंबित और सौ से अधिक नए मामलों की सुनवाई की गई। इस दौरान 44 प्रकरणों का निस्तारण किया गया। साथ ही 24 मामलों में प्राथमिकी दर्ज कराने के निर्देश दिए गए। भूमि धोखाधड़ी समन्वय समिति में दर्ज नए मामलों में सबसे अधिक 74 मामले देहरादून जिले के हैं, जबकि हरिद्वार, पौड़ी, टिहरी और चमोली जिले के प्रकरण भी इसमें शामिल हैं। गढ़वाल आयुक्त ने स्पष्ट किया कि प्रदेश सरकार की 'जीरो टॉलरेंस' नीति के तहत भूमि धोखाधड़ी के मामलों को किसी भी स्तर में बर्दाश्त नहीं किया जाएगा।

dkcV! ikd!

विश्व प्रसिद्ध जिम कॉर्बेट नेशनल पार्क में अब पर्यटक वन्यजीवों के साथ ही रात में तारों, ग्रहों और नक्षत्रों का भी लुत्फ उठा सकेंगे। इसके लिए जल्द ही स्टार गेज़िंग सुविधा शुरू होने जा रही है। कॉर्बेट टाइगर रिजर्व प्रशासन द्वारा ढिकाला वन विश्राम गृह में रात्रि में आकाश दर्शन की सुविधा शुरू की जा रही है। पार्क के निदेशक साकेत बडोला ने बताया कि इसके लिए उच्च शक्ति वाली दूरबीन और प्रशिक्षित एस्ट्रो-गाइड तैनात किए जाएंगे।

! "kp

प्रदेश में आमजन को शुद्ध और गुणवत्ता युक्त खाद्य पदार्थ उपलब्ध कराने के उद्देश्य से खाद्य सुरक्षा विभाग का सघन जांच अभियान लगातार जारी है। इसी कड़ी में गढ़वाल मंडल के खाद्य उपायुक्त आर.एस. रावत के नेतृत्व में आज हरिद्वार जिले की रुड़की कृषि मंडी में विभाग की टीम ने औचक छापेमारी कर फलों की गुणवत्ता की जांच की। खाद्य उपायुक्त ने बताया कि मौके पर ऐसा कोई भी संदिग्ध खाद्य पदार्थ या कैमिकल नहीं पाया गया, जो मानकों के अनुरूप न हो। उन्होंने कहा कि मिलावट और अनियमितताओं के खिलाफ यह अभियान आगे भी जारी रहेगा।

#k;k\$ cBd

राष्ट्रीय सफाई कर्मचारी आयोग के सदस्य करम सिंह कर्मा ने सफाई कर्मचारियों की समस्याओं का शीघ्र निस्तारण करने के अधिकारियों को निर्देश दिए हैं। श्री कर्मा की अध्यक्षता में आज चमोली जिले के गोपेश्वर में विभागीय अधिकारियों की बैठक में जिले में कार्यकर रहे सफाई कर्मचारियों की विभिन्न समस्याओं को लेकर चर्चा की गई। बैठक में सफाई कर्मचारी संघ के प्रदेश सचिव धर्मेन्द्र और जिलाध्यक्ष राजपाल ने नगर पालिका परिषद गोपेश्वर में सफाई कर्मचारियों के 13 पदों पर नियुक्ति करने, मोहल्ला स्वच्छता समिति में संलग्न कर्मचारियों की वेतन वृद्धि किए जाने सहित विभिन्न समस्याओं के निस्तारण की मांग की गई। जिस पर आयोग के सदस्य ने सभी अधिकारियों को नियमानुसार न्यूनतम मानदेय दिए जाने और सफाई कर्मचारियों की समस्याओं का निस्तारण करने के निर्देश दिए। उन्होंने श्रम अधिकारी को सभी विभागों में तैनात सफाई कर्मचारियों की स्थिति और वेतन की जांच करने तथा न्यूनतम मानदेय भुगतान की व्यवस्था सुनिश्चित करने के लिए भी निर्देशित किया।

\$! #kif%@pek! h

चमोली जिले में बदरीनाथ धाम सहित यात्रा मार्ग पर रसोई गैस की आपूर्ति को सुचारु बनाने के लिए प्रशासन द्वारा नियमित निगरानी की जा रही है। बदरीनाथ धाम सहित जिले के अन्य मंदिरों में प्रतिदिन बड़ी संख्या में श्रद्धालु दर्शनों के लिए पहुंच रहे हैं। ऐसे में उनको खाने पीने में कोई परेशानी न हो, इसके लिए जिला पूर्ति विभाग, तहसील प्रशासन और पुलिस विभाग की संयुक्त टीम बाजारों में औचक निरीक्षण भी कर रही है। जिला पूर्ति अधिकारी अंकित पांडे ने बताया कि बदरीनाथ धाम सहित यात्रा मार्ग पर व्यावसायिक और घरेलू रसोई गैस सिलेंडरों की आपूर्ति सुचारु रूप से चल रही है। उन्होंने बताया कि धाम में होटल और ढाबे वालों को नए कनेक्शन भी दिए जा रहे हैं।

jk&; ik!

राज्यपाल लेफ्टिनेंट जनरल गुरमीत सिंह ने आज मसूरी स्थित लाल बहादुर शास्त्री राष्ट्रीय प्रशासन अकादमी में विभिन्न स्थलों का भ्रमण कर वहां संचालित गतिविधियों का निरीक्षण किया। राज्यपाल ने पोलो ग्राउंड में व्यवस्थाओं और गतिविधियों का निरीक्षण किया। इसके बाद उन्होंने स्पोर्ट्स कॉम्प्लेक्स का भ्रमण कर खेल सुविधाओं और प्रशिक्षण व्यवस्थाओं की जानकारी ली। उन्होंने अकादमी के हॉस्टल्स का भी भ्रमण किया और अधिकारियों के साथ संवाद कर अकादमी की कार्यप्रणाली और प्रशिक्षण गतिविधियों के संबंध में जानकारी ली। राज्यपाल ने अकादमी में उपलब्ध उच्च स्तरीय प्रशिक्षण सुविधाओं की सराहना करते हुए कहा कि इस प्रकार के संस्थान देश के प्रशासनिक ढांचे को सुदृढ़ बनाने में महत्वपूर्ण भूमिका निभाते हैं।